

# ព្រេងទាក់ទងនឹងទំនៀមពូជស្រូវ

ពិធីពូជស្រូវ គេច្រើនធ្វើនៅខែមាយ-ឆលុន ឬ ដើមខែច្រែត គឺនៅពេលផុតរដូវច្រូតកាត់ ។ អ្នកស្រុក នាំគ្នាធ្វើពិធីនេះ ឡើង ដើម្បីផ្គត់ផ្គង់គ្រឿងបម្រុងចតុប្បវ័យសម្រាប់ព្រះសង្ឃ គឺគេនាំគ្នាចំណាយផលដែលធ្វើបាននោះ ម្នាក់បន្តិចៗ ប្រមូលគ្នាយកទិវរចំពោះព្រះសង្ឃ ។

ពិធីពូជស្រូវនេះ គេច្រើនតែនិយមធ្វើនៅក្នុងវត្ត ខាងមុខព្រះវិហារ ។ ពេលខ្លះ គេធ្វើ ៣ ថ្ងៃ, ពេលខ្លះធ្វើ ៧ ថ្ងៃ តាមកាលៈទេសៈ និងសទ្ធាជ្រះថ្លារបស់អ្នកស្រុក ។ កាលណាចប់ហើយ អាចារ្យជាអធិបតី ក្នុងកិច្ចការវត្ត ក៏ចាប់ឲ្យឧបាសក-សិកានាំគ្នាដឹកជញ្ជូនស្រូវ ដែលពូជជាភ្នំនោះ យកទៅដាក់ឃ្នាំងវត្ត ។ បុណ្យពូជស្រូវនេះ ចាប់តាំងពីថ្ងៃ ១ រោច ខែច្រែតទៅ មិនដែលឃើញមានធ្វើទេ ។

មានសាស្ត្រាវិទូ "ស្លឹករឹត" មួយ និយាយអំពីនាងនក់ និង កឡុកបណ្ឌិត ដែលទាក់ទងនឹងពិធីពូជស្រូវ មានសេចក្តីសង្ខេបដូចតទៅ ៖

កាលដែលកន្លងទៅហើយ មានបុរសម្នាក់ឈ្មោះកឡុកបណ្ឌិត និងស្រ្តីម្នាក់ឈ្មោះនាងនក់ នៅក្នុងភូមិជាមួយគ្នា ។ កាលនៅវ័យក្មេងនៅឡើយ អ្នកទាំងពីរនាក់នេះ តែងលេងជាមួយគ្នាជាធម្មតា ។ ថ្ងៃមួយ អ្នកទាំងពីរនាក់ ក៏នឹកភ្នកនិយាយអំពីអនាគត និងបំណងរបស់ខ្លួន ។

កឡុកបណ្ឌិតនិយាយថា "នែនាងនក់ ! អញ បើនឹងយកប្រពន្ធទាល់តែស្រីនោះ ចេះគោរពអញ តាមករណីកិច្ចជាភរិយា ហើយបើកាលណាអញទៅដូតទឹកកំពង់, ស្រីនោះ ត្រូវកាន់សំពត់ដូតតាមទៅឲ្យអញដល់កំពង់ ទើបអញយកធ្វើជាប្រពន្ធ" ។

នាងនក់ ក៏ឆ្លើយតបទៅវិញថា "បងអើយ ! ខ្ញុំក៏មានចិត្តគិតដូចបងដែរ, បើបុរសណាកាន់សំពត់ដូតខ្ញុំទៅដល់កំពង់ទឹក ហើយបម្រើខ្ញុំគ្រប់បែបយ៉ាង ទើបខ្ញុំយកធ្វើជាប្តី" ។

រំលងពីនោះបន្តិចមក កឡុកបណ្ឌិត ក៏ដល់អាយុចូលបួសក្នុងព្រះពុទ្ធសាសនា ។ លុះចាកសិក្ខាបទមកវិញ នាងនក់នោះ ក៏មិនទាន់មានប្តី, ម្តាយឪពុកកឡុកបណ្ឌិត ក៏ទៅស្តីដណ្តឹងនាងមកធ្វើជាប្រពន្ធកូនខ្លួន ឲ្យបាននៅរួមសុខទុក្ខជាមួយគ្នាតទៅ ។ កឡុកបណ្ឌិត ស្រឡាញ់ថ្នមប្រពន្ធណាស់ មិនដែលឲ្យសៅហ្មងអ្វីឡើយ ។ នាងនក់ ក៏បម្រើប្តីតាមករណីកិច្ចរបស់ខ្លួនដែរ ។

ថ្ងៃមួយ ប្តីប្រពន្ធនាំគ្នាទៅដូតទឹក ។ នាងនក់នឹកឃើញពាក្យដែលខ្លួនបាននិយាយលេងនឹងគ្នាកាលពីក្មេង លុះដូតរួច ក៏ឡើងត្រឡប់ទៅផ្ទះមិនប្តី ធ្វើជាភ្លេចក្រមា ។ កឡុកបណ្ឌិត ឃើញប្រពន្ធក្រមាដូតទឹក ខំស្រែកប្រាប់ ។ នាងនក់ប្រាប់ទៅវិញថា "បងកាន់យកមកឲ្យខ្ញុំផង !" ។ កឡុកបណ្ឌិត ក៏កាន់យកក្រមាដូតទឹករបស់ប្រពន្ធទៅផ្ទះ ។ ទៅដល់

ផ្ទះហើយ នាងនករៀបបាយទឹកជូនប្តីបរិភោគរួចស្រេច, ពេលចូលដំណេក សំណេះសំណាលពីនេះពីនោះ នាងនក ក៏ និយាយចំអន់ប្តីលេងថា "នែបង ! បងភ្លេចហើយឬនៅ ? កាលយើងនៅពីក្មេងទាំងអស់គ្នា ខ្ញុំបាននិយាយនឹងបងថា "បើខ្ញុំយកប្តី ទាល់តែប្តីនោះបម្រើ ហើយកាន់ក្រមាងតូចទឹកឲ្យខ្ញុំ ទើបខ្ញុំយកជាប្តី ឥឡូវនេះ ខ្ញុំបានប្តីកាន់ក្រមាងតូចទឹកឲ្យ មែន សមតាមបំណងរបស់ខ្ញុំហើយ" ។ កឡុកបណ្ឌិត ស្តាប់ប្រពន្ធនិយាយដូច្នោះ នឹកឃើញរឿងដើម ក៏កើតសេចក្តី ខ្មាសអៀននឹងពាក្យប្រពន្ធ នឹកក្នុងចិត្តថា "មិនគួរចាញ់ប្រៀបមនុស្សស្រីសោះ" ។ ហើយក៏ឈប់និយាយលេងតទៅ ទៀត ។ ប្រពន្ធមិនដឹងជាប្តីអន់ចិត្តនឹងសម្តីខ្លួន ក៏និទ្រាលក់ទៅ ។ កឡុកបណ្ឌិត ក៏លបលួចយកសំពៅមួយ ធ្វើដំណើរ រត់ចេញទាំងយប់ ។ លុះព្រឹកឡើង ទៅដល់នគរមួយ ដែលមានស្តេចសោយរាជ្យមាននាមថា "ស្តេចបំផ្លាញឈ្មួញ" ។ លុះដឹងថាមានសំពៅមួយមកចតនៅតំបន់ខ្លួន ស្តេចនោះត្រេកអរណាស់ ទើបប្រើសេនាប្រឹក្សាជនាហារ ជប់លៀងក ឡុកបណ្ឌិតជានាយសំពៅ ដោយចាត់ឲ្យមានមនុស្សបម្រើពុំមានខ្លោះ ។ ទ្រង់សំណេះសំណាលរាក់ទាក់នឹងនាយ សំពៅ ហើយយាត់ឲ្យនាយសំពៅនៅកម្សាន្តបានពីរ-បីថ្ងៃសិន ។ នៅពេលដែលកឡុកបណ្ឌិតកំពុងតែបរិភោគអាហារ ស្តេចបំផ្លាញឈ្មួញនោះ ក៏ចាត់បម្រើឲ្យយកអណ្តើកមាសមួយទៅលាក់ក្នុងសំពៅ ។

ពីរបីថ្ងៃក្រោយមក កឡុកបណ្ឌិត ក៏ឡើងទៅក្រាបបង្គំលាស្តេចចេញដំណើរទៅទៀត ។ ស្តេចនោះ ស្រាប់តែចោទ ប្រកាន់កឡុកបណ្ឌិតថា "នែមាណា ! យើងរាប់អានស្រឡាញ់ឯង យាត់ឯងឲ្យនៅកម្សាន្តបានពីរបីថ្ងៃ មិនគួរឯងមាន គំនិតអាក្រក់ មកលួចទ្រព្យសម្បត្តិដែលជាភារមត៌កយើងទៅសោះ !" ។ ឯងចេញទៅមិនទាន់បានទេ ចាំយើងឃើញមើល ទ្រព្យយើងសិន !" ។ កឡុកបណ្ឌិត មិនដឹងកលស្តេចបំផ្លាញឈ្មួញ ក៏ទូលតបថា "សូមចាត់បម្រើឲ្យឃើញចុះ បើ ឃើញទ្រព្យអ្វីជារបស់ព្រះអង្គពិតប្រាកដ ខ្ញុំព្រះអង្គ សូមនៅជាអាជ្ញាបម្រើ ហើយប្រគល់ទាំងសំពៅ និងឥវ៉ាន់ ដែលផ្ទុក ក្នុងនោះទាំងប៉ុន្មាន ថ្វាយព្រះអង្គទៀត ។

ស្តេចបំផ្លាញឈ្មួញ ក៏ចាត់បម្រើឲ្យឃើញ លុះឃើញអណ្តើកមាសហើយ ក៏រឹបអូសយកសំពៅ ព្រមរបស់ទ្រព្យ រួចដាក់ក ឡុកបណ្ឌិតជាបម្រើ តាមកិច្ចសន្យា ។

ថ្ងៃពីរនាងនក ព្រឹកឡើង រកប្តីមិនឃើញ ក៏នាឡើ ចាត់បម្រើឲ្យដើររក ។ លុះដឹងថាបាត់សំពៅមួយ ទើបនាងយល់ជាក់ ថា ប្តីច្បាស់ជារត់ចោលនាងហើយ ព្រោះតែពាក្យសំដីដែលនាងនិយាយចំអន់លេងពីល្ងាចនោះ ។ នាងនក ក៏រៀបចំឥវ៉ា ន់ជាក់សំពៅ ធ្វើដំណើរចេញទៅតាមប្តី ដោយរកទាំងសារិកាដែលនាងចិញ្ចឹមទៅផង ។ លុះទៅដល់នគរស្តេចបំផ្លាញ ឈ្មួញ នាងក្រឡេកទៅឃើញស្តាល់ជាសំពៅប្តីនាង ទើបនាងខំគន់រកមើលប្តី តែមិនឃើញសោះ ព្រោះគេចាត់ឲ្យទៅធ្វើ ការនៅទីដទៃឆ្ងាយ ។ នាងក៏សំចតនៅទីនោះសិន ចាំស៊ើបការណ៍មើល ។ ឯស្តេចទុច្ចរិត កាលឃើញសំពៅពោរពេញ ទៅដោយទំនិញផ្សេងៗ មកដល់ទៀត នឹកអរ ក៏ធ្វើល្បិចដូចមុន ។ លុះដល់នាង និងបរិវារចេញទៅទទួលការជប់លៀង របស់ស្តេច ពួកអាជ្ញាបម្រើ ក៏យកអណ្តើកមាសទៅលាក់ដូចមុនទៀត ។ ប៉ុន្តែ សារិកាដែលទំនេរលើដងក្តោងខ្ពស់ បាន ឃើញការពុំគួរទាំងអស់ ។ លុះម្ចាស់វិលមកវិញ វាក៏ប្រាប់តាមដំណើរដែលឃើញ ។ នាង ក៏ចាត់បម្រើឲ្យយកអណ្តើក ទៅចងពន្លឺចក្កក្នុងទឹកភ្លាម ។ នៅយូរថ្ងៃគន់មើលប្តីមិនឃើញ នាងក៏ឡើងទៅលាស្តេច ដើម្បីចេញដំណើរទៅទៀត ។ ស្តេចបំផ្លាញឈ្មួញ ក៏តាងចោទនាងដូចលើកមុនទៀត ។ នាងនកសន្យានឹងស្តេចថា បើកាលណារកទៅឃើញឥវ៉ាន់ របស់ស្តេចនៅក្នុងសំពៅនាង នាងសុខចិត្តថ្វាយជីវិត និងសំពៅ ព្រមទាំងរបស់ដែលផ្ទុកក្នុងសំពៅ ។ ជាក់ព្វល្អដល់ នាង ស្តេចនោះក៏ឆ្កោយព្រះឱស្ឋប្តេជ្ញានឹងនាងថា បើកាលណារកទៅមិនឃើញរបស់ទ្រព្យអ្វីនៅក្នុងសំពៅនាងទេ ស្តេច សុខចិត្តផ្ទេររាជសម្បត្តិ និងខ្ញុំក៏ដរទាំងអស់ឲ្យនាង ។ និយាយខិតខំនឹងគ្នារួចហើយ ស្តេចក៏ចាត់បម្រើឲ្យចុះ ក្នុងសំពៅ

ភ្លាម តែពុំឃើញអណ្តើកមាសនោះសោះ ទើបសុខចិត្តធ្វើរាជ្យតាមពាក្យប្តេជ្ញា ។ នាងនក់មិនព្រមទទួលរាជ្យនោះទេ នាងសុំយកតែសំពៅ ៥ ដែលផ្ទុកដោយទំនិញពេញ និងសុំរើសអ្នកបម្រើម្នាក់ ។ ខណៈនោះ ស្តេចក៏សុខចិត្តធ្វើតាម ហើយក៏ទ្រង់បង្គាប់ឲ្យប្រជុំខ្ញុំកំដរ ដែលចាត់ទៅទាំងជិតឆ្ងាយ ឲ្យចូលមកដើម្បីនាងរើស ។ ពេលនោះ នាងក៏បានឃើញ ប្តីស្លៀកពាក់អាវកណ្តោចកណ្តោចស្ទើរតែមើលមិនស្គាល់ ទើបនាងទូលស្តេចថា "សុំយកមនុស្សបម្រើម្នាក់ គឺ កឡុក បណ្ឌិត នេះឯង", ហើយទើបចាត់ឲ្យជញ្ជូនឥវ៉ាន់ដាក់ពេញសំពៅទាំង ៥ ។ នាយកឡុកបណ្ឌិត លុះឃើញប្រពន្ធមក តាមជួយខ្លួនឲ្យរួចអំពីទុក្ខទោស ត្រេកអរពន់ពេក ក៏សុំឲ្យនៅលេងទីនោះមួយយប់ទៀត ។

និយាយពីស្តេចទុច្ចរិត លុះធ្វើការមិនបានសម្រេចដូចបំណង កើតក្តៅក្រហាយ មិនអស់ចិត្ត ក៏ហៅបរិវារដែលយក អណ្តើកមាសទៅលាក់មកស្លូបបញ្ជាក់ ។ បរិវារបង្គំទូលថា កាលដែលខ្ញុំព្រះអង្គយកទៅលាក់ គ្មានឃើញអ្នកណាទេ ឃើញតែសត្វសារិកាមួយទំលើដងក្តោង ។ ឮតែប៉ុណ្ណោះ ស្តេចពាលក៏យល់ការណ៍ ទើបបង្គាប់ឲ្យទៅបញ្ឆោតចាប់ សារិកានោះមកសម្លាប់ចោល ។ ពួកបរិវារ ក៏ទៅចាប់បានសារិកាយកមកថ្វាយស្តេច ៗ បញ្ឆោតឲ្យដកឆាមម្តងមួយៗ រួច សឹមឲ្យវាសម្លាប់ ។ បរិវារអ្នកសម្លាប់សារិកានោះ ប្រុងនឹងប្រឡាក់រាំងស៊ី តែភ្លេចយកអំបិលមក ក៏ទុកសារិកានោះនៅ កន្លែងមួយ ហើយរត់ទៅយកអំបិលមក សារិកានោះមិនទាន់ស្លាប់ទេ គ្រាន់តែសន្លប់ លុះភ្ញាក់ស្មារតីដឹងខ្លួនឡើង ក៏ខំ លោតចូលទៅពួនក្នុងរន្ធគល់ឈើមួយនៅក្បែរនោះ ។ បរិវារដែលរត់ទៅយកអំបិល លុះត្រឡប់មកវិញ រកសារិកាមិន ឃើញក៏ហីទៅ ។

រីឯកឡុកបណ្ឌិត និងនាងនក់ លុះរៀបចំដំណើរចេញទៅ រកសារិកាមិនឃើញ ក៏ប្រើបម្រើឲ្យដើររក តែមិនឃើញទៀត ទើបចាត់ការចេញសំពៅទៅ ។

ចំណែកឯសត្វសារិកា ដែលពួននៅក្នុងរូងឈើនោះ លុះយប់ស្ងាត់ ឃើញស្តេចកណ្តុរសមួយចេញដើររកអាហារ ក៏សាក សួរគ្នា ហើយសុំឲ្យកណ្តុរសជួយកាយរូងមួយ សម្រាប់នៅបណ្តោះអាសន្ន ទម្រាំដុះឆាមពេញ នឹងបានសងគុណឲ្យ គាប់ចិត្ត ។ ស្តេចកណ្តុរស ក៏ព្រម ។ មួយខែកន្លងមក សារិកា ក៏ដុះឆាមពេញដូចដើម ហើយគិតរកមធ្យោបាយសង គុណគេវិញ, ទើបនិយាយទៅកាន់ស្តេចកណ្តុរសថា " សូមលោកជួយកាយរូងមួយទៅដល់វត្ត ហើយធ្វើរន្ធបង្កុយចេញ តាមព្រះឱស្ឋព្រះដីរំធំក្នុងព្រះវិហារ ឲ្យមានប្រឡោះល្មមបញ្ចេញសំឡេងបាន ។ ស្តេចកណ្តុរស ក៏ទទួលធ្វើតាម ។ លុះ ធ្វើស្រេចហើយ សារិកា ក៏ចូលទៅនៅសម្ងំចាំ លុះឃើញសាមណេរមួយអង្គចូលទៅទន្ទេញធម៌នៅក្នុងព្រះវិហារនោះ វា ក៏បញ្ចេញសំឡេងក្លែងធ្វើជាព្រះចេះនិយាយថា

"នែ ! សាមណេរ ! នៅទន្ទេញធម៌ដល់ណាទៀត ! ម្តេចមិនទៅប្រាប់អាចារ្យឲ្យប្រមូលគ្នាមកធ្វើបុណ្យភ្នំស្រូវ ទាន់អញ តថាគតនៅ" ។

សាមណេរឮដូច្នោះ ភ័យណាស់ រត់ទៅពិតលោកគ្រូចៅអធិការ ៗមកមើល លុះឮពាក្យដដែលមែន ក៏ចេញទៅទូងសួរ ហៅអ្នកស្រុកឲ្យប្រជុំគ្នាធ្វើបុណ្យភ្នំស្រូវកំណត់ ៧ ថ្ងៃ ។ អ្នកស្រុក នាំគ្នាវែកស្រូវនំនែកផ្លែឈើផ្សេងៗ ទៅចាក់គរធារក្នុង ព្រះវិហារ ហើយធ្វើពិធីបុណ្យតាមលំនាំសាសនា យ៉ាងអ៊ីកធីក ។ សត្វសារិកា បានឱកាសហើយ ក៏ទៅប្រាប់ស្តេច កណ្តុរសថា "ចូរលោកនាំគ្នាទៅជញ្ជូនគ្រឿងសម្រាប់បរិភោគនោះ មកទុកដាក់បម្រុងជាស្បៀងចុះ, ខ្ញុំសុំលាលោកទៅ រកម្ចាស់ខ្ញុំហើយ !" ។

ក្រោយពីនោះមក តែដល់ថ្ងៃខួបនោះ អ្នកស្រុក ក៏ចេះតែនាំគ្នាធ្វើបុណ្យភ្ជួស្រូវ ជាប់ជាទំនៀមរហូតមក ។